

समे – 12:25 hrs.

<><><><><><>

LG-Event

उपराज्यपाल मनोज सिन्हा होंरें सिक्किम दे राज्य स्थापना दिवस दे मौके पर आयोजित कार्यक्रम गी संबोधित करदे होई जम्मू-कश्मीर ते सिक्किम बश्कार बददे रिश्ते गी उजागर कीता। एह कार्यक्रम श्रीनगर लोक भवन च आयोजित कीता गेआ। इस मौके पर उ'नें सिक्किम दे लोकें गी बदाई दिती ते आखेआ जे जम्मू-कश्मीर ते सिक्किम बश्कार 2022 च होए दे बागवानी सरबंधी समझौते ने दौनें खितें दे युवाएं, करसानें ते शोधकर्ताएं बश्कार राबता बेहतर बनाया ऐ। एहदे च विद्यार्थी, सुरक्षाकर्मी ते सिक्किम दे होर दुए बसनीके हिस्सा लैता। नेह कार्यक्रम सांस्कृतिक आदान-प्रदान, एकता ते विकास सरबंधी अनुभवे गी संझे करने दा मौका दिंदे न। उपराज्यपाल होंरें कल मुम्बई च 9में माटी सम्मान समारोह च बी हिस्सा लैता। एह पूर्वाचल उत्सव हा जेदे च कला, संस्कृति, खान-पान ते सैलसफा गी दर्शाया गेआ। इस दरान खिते दी हस्तिएं गी सम्मानित बी कीता गेआ। किट्ठ गी संबोधित करदे होई LG होंरें पूर्वाचल ते महाराष्ट्र बश्कार दे पराते ऐतिहासिक, सांस्कृतिक ते आध्यात्मिक रिश्ते गी बी उजागर कीता।

<><><><><><>

CM-Rajouri Boxer

मुख्यमंत्री उमर अब्दुल्ला होंरें राजौरी थमां नौजवान मुक्केबाज मोहम्मद यासिर गी उज़्बेकिस्तान च एशियाई मुक्केबाजी प्रतियोगिता च सुन्ने दा तगमा जितने पर मुबारकबाद दिती ऐ। नौजवान मुक्केबाज दी सख्त मेहनत ते निष्ठा दी सिफत करदे होई मुख्यमंत्री होंरें

आखेआ जे उं'दी उपलब्धि खिते ते राष्ट्र लेई मानै आहली गल्ल ऐ। उमर होरें मेद जाहर कीती जे यासिर दी कामयाबी जम्मू-कश्मीर दे होरनें युवाएं गी बी प्रेरत करोग। उं'नें होनहार युवाएं गी राष्ट्री ते अंतरराष्ट्री सतह पर बेहतर प्रदर्शन करने लेई खेड्ढ ढांचा उपलब्ध करोआने दी सरकार दी बचनबद्धता गी फही पक्का कीता।

<><><><><><>

LG CM Condolences

उपराज्यपाल मनोज सिन्हा होरें पहलगाम दे अरू थाह पेश आए दे शिड़क हादसे च गुजरात दे द'उं सैलानिएं दी मौत पर दुक्ख ते बसोस बुज्झेआ ऐ। एहदे च केई होर लोक घाऽल बी होए न। सोशल मीडिया दी इक पोस्ट च उपराज्यपाल होरें दस्सेआ जे वरिष्ठ अधिकारिएं गी आखेआ गेआ ऐ जे ओह प्रभावत परौआरें गी हर संभव सहायता उपलब्ध करोआन। उं'नें घाऽलें दे तौले नरोए होने दी कामना कीती। तोआई मुखमंत्री उमर अब्दुल्ला होरें बी इस हादसे पर बसोस जताया ते प्रभावत परौआरें कन्नै हमदर्दी जाहर कीती। उं'नें हादसे च घाऽल लोकें दे तौले नरोए होने दी कामना बी कीती।

<><><><><><>

Self-Enumeration

ब'रे 2027 आली मरदमशुमारी लेई आपू डिजिटल तरीके राहें अपनी गिनतरी दर्ज करोआने दी प्रक्रिया अज्जै थमां जम्मू-कश्मीर च शुरु होई गई ऐ। मकामी बसनीक अज्जै थमां चालू होए दे मरदमशुमारी आले अधिकारिक पोर्टल राहें ऑनलाईन ढंगगै'नै अपनी गिनतरी दर्ज करोआई सकदे न। एह सुविधा औं'दी 31 मई तोड़ी उपलब्ध राहग ते लोक, घर बैठे दे गै अपने परोआरिक ब्यौरे ऑनलाईन दर्ज कराई सकदे न। सरबंधत अधिकारियें लोकें गी अपील कीती

ऐ जे ओह पूरी सक्रियता कन्नै इस प्रक्रिया च शामिल होन ते स्टीक जानकारी दर्ज करना जकीनी बनान। डिजिटल चरण दे मगरा पैहली थमां 30 जून 2026 तोड़ी माहिर इन्वुमिरेटरें आसेआ घरें गी सूचिबद्ध करने दी प्रक्रिया गी तोढ़ चाढ़ेआ जाहग।

<><><><><><>

JK Fuel Conservation

उर्जा बचाने ते पेट्रोल दी खपत घट्ट करने दी प्रधानमंत्री नरेंद्र मोदी हुं'दी अपील मगरा जम्मू-कश्मीर दे लोक ईंधन बचाने आहले जत्नें च बधी चढ़ियै हिस्सा लै करदे न। लोक ई-रिक्शे, ई-बसें, रेहडे ते टांगें बगैरा दा इस्तेमाल करा करदे न। केई लोकें इस जत्न दी सराहना कीती ते इसी ईंधन, पैसा ते कुदरती संसाधनें गी बचाने बक्खी इक महत्वपूर्ण ते अगड़ी गैह दस्सेआ। लोकें दा आखना ऐ जे इस जत्न राएं नां छड़ा पेट्रोल दी बचत होग सगुआं उर्जा दे जिम्मेदारी कन्नै इस्तेमाल बारै जागरूकता बी बढोग।

<><><><><><>

Football

भारती फुटबाल खडारी ते भारत दी 23 ब'रे कोला हेठली उम्मी दी टीम दे टेक्निकल डायरेक्टर ते नार्थ इस्ट यूनाटेड एफ. क्लब दे हेड कोच नाशाद मूसा होरें जम्मू-कश्मीर दी खेड्ड प्रतिभाएं दी सराहना कीती ऐ। उ'नें आखेआ जे खिते दे युवा पूरी निश्ठा कन्नै खेडदे न ते उ'ंदे पर कुदरत दी मेहर बी ऐ। सेई चाल्ली दी सिखलाई, हुनर गी तराशने ते खेड्डे राएं ओह राश्ट्री सतह पर अपना नां करी सकदे न। मूसा होरें आखेआ जे जम्मू-कश्मीर च औंदी फुटबाल लीग, युवा खडारिएं गी अपना हुनर दस्सने ते अपने सुखने गी साकार करने आस्तै मंच उपलब्ध करोआग।

